

Bölgələrdə də hüzn qürura qarışdı



20 Yanvar hadisələrindən 36 il keçir. Bu tarix Azərbaycan-da ən faciəli günlərdən biri, eyni zamanda xalqımızın milli müstəqillik, azadlıq uğrunda mübarizəsinin rəmzidir.

1990-cı il yanvarın 19-dan 20-nə keçən gecə sovet ordusunun xüsusi təyinatlı bölmələrinin və daxili qoşunların Bakıya yeridilməsi xüsusi qəddarlıq və görünməmiş vəhşiliklə müşayiət edildi. Bakıda və digər şəhərlərdə onlarca insan öldürüldü, yüzrlə soydaşımız ağır xəsarət aldı.

O zaman Ümummilli Lider Heydər Əliyev siyasi iradə nümayiş etdirərək Moskvadakı Azərbaycan nümayəndəliyinə gələrək və SSRİ rəhbərliyinin törətdiyi bu cinayəti qətiyyətlə ittiham edərək kəskin bəyanatla çıxış etdi. 1994-cü il mart ayında isə Ulu Öndərin təşəbbüsü ilə 20 Yanvar faciəsinə Milli Məclisdə ilk dəfə hüquqi-siyasi qiymət verildi.

20 Yanvar hadisələrindən 36 il keçsə də, xalqımız o müdhiş gecəni xatırlayır, bu faciəni törədənlərə öz dərin nifrətini bildirir. Qan yaddaşımıza əbədi həkk olunmuş 20 Yanvar faciəsi respublikamızda Ümumxalq Hüzn Günü kimi geniş qeyd edilir.

Gəncədə də Azərbaycanın müstəqilliyi və suverenliyi uğrunda həlak olan 20 Yanvar şəhidlərinin xatirəsi ehtiramla yad edilmişdir. Anım mərasimində şəhər icra hakimiyyətinin başçısı Niyazi Bayramov, ictimaiyyət nümayəndələri, ali məktəblərin professor-müəllim heyəti və tələbələr iştirak etmişlər. Onlar Şəhidlər Memorial Kompleksində şəhidlərin məzarlarını ziyarət etmiş, üzərlərinə gül dəstələri qoymuşlar.

20 Yanvar faciəsi Göygöl rayonunun Şəhidlər xiyabanına toplaşan minlərlə rayon sakininin keçirdiyi anım mərasimində də yad edilmişdir.

Mərasimə toplaşanlar o vaxt informasiya blokadasında olan Azərbaycanda baş verən qanlı faciəyə ilk siyasi qiymət verən Ümummilli Lider Heydər Əliyevin cəsarətindən danışmışlar. Bildirmişlər ki, belə ağır günlərdə xalqına həyan olan, SSRİ rəhbərliyinin min fitnə-fəsadı ilə siyasi səhnədən kənarlaşdırılan Ulu Öndər özünü və ailə üzvlərini təhlükə qarşısında qoyaraq yanvarın 21-də Azərbaycanın Moskvadakı daimi nümayəndəliyində mətbuat konfransı keçirərək, faciənin səbəblərini və təşkilatçılarının adlarını açıqlamışdır.

Sonra tədbir iştirakçıları Şəhidlər xiyabanında uyuyan şəhid məzarlarını ziyarət edərək üstünə tər qərənfillər düzmüş, Vətənin azadlığı, torpaqlarımızın bütövlüyü uğrunda şəhid olanların xatirəsinə ehtiramlarını bildirmişlər.

Qanlı Yanvarın ildönümü Ağstafada da qeyd edilmişdir. Şəhidlər xiyabanında keçirilən ümumrayon tədbirində əvvəlcə şəhidlərin ruhuna dualar oxunmuş, Vətənimizin azadlığı uğrunda canlarını fəda etmiş mərd oğul-

ların məzarları ziyarət olunaraq üstünə qərənfillər düzülmüşdür. Mərasimdə rayon icra hakimiyyətinin başçısı Seymur Orucov çıxış edərək Azərbaycan xalqının başına gətirilən faciəni əsl cinayət kimi dəyərləndirmiş və qeyd etmişdir ki, bu gün Prezident İlham Əliyevin rəhbərliyi ilə Azərbaycan qalib ölkədir və torpaqlarımız 30 illik işğaldan sonra azad edilmişdir. Bununla da Ulu Öndər Heydər Əliyevin arzuları gerçəkləşmişdir. Sonra şəhidlərin xatirəsi birdəqiqəlik sükutla yad edilmişdir.

Gədəbəydə keçirilən anım mərasimində icra hakimiyyətinin başçısı səlahiyyətlərini icra edən Natiq Nağıyev çıxış edərək qeyd etmişdir ki, azadlığımızın bərpası yolunda ilk şəhidlərin verildiyi Qanlı Yanvar gecəsi cəsarətin, fədakarlığın, milli məfkurənin dönməz oyanışının əyani təcəssümü idi: "Baş verən hadisələr xalqımızın azadlıq arzusunun 70 il davam edən sovet hərbi maşınının repressiyasına rəğmən sönmədiyini, əksinə, yeni güc qazandığını bir daha nümayiş etdirdi. Bununla Azərbaycan xalqı zülmə, ədalətsizliyə və zorakılığa boyun əyməyəcəyini, milli iradəsinin sarsılmazlığını təkcə imperiya rəhbərliyinə deyil, bütün dünyaya göstərdi".

Sonra anım mərasiminin iştirakçıları Vətənimizin azadlığı uğrunda canlarını fəda etmiş şəhidlərin məzarlarını ziyarət etmişlər.

Tovuzda xalqımızın qan yaddaşına qürur günü kimi əbədi həkk olunan 20 Yanvar faciəsinin 36-cı ildönümü yüzrlə rayon sakininin qatıldığı anım mərasimi ilə qeyd edildi.

Yanvarın 20-də şəhər tezdən insanlar Şəhidlər xiyabanına gələrək onların xatirəsinə ehtiramla yad etmiş, məzarları üzərinə və şəhidlərin xatirəsinə ucaldılan abidənin önünə gül dəstələri qoymuşlar.

Ümumxalq Hüzn Günü ilə əlaqədar Samux rayon ictimaiyyəti Şəhidlər xiyabanına gələrək qəhrəman oğullarımızın xatirəsinə ehtiramla yad etmişdir. Rayon icra hakimiyyətinin, şəhid ailələrinin, idarə, müəssisə və təşkilat nümayəndələrinin iştirakı ilə keçirilən anım mərasiminin iştirakçıları Vətənimizin azadlığı və müstəqilliyi uğrunda canlarını fəda etmiş şəhidlərin əziz xatirəsinə dərin hüznə yad edərək kompleksin önünə tər qərənfillər qoymuşlar. Rayon icra hakimiyyətinin başçısı Firdovsi Əliyev çıxış edərək 20 Yanvar faciəsinə xalqımızın qəhrəmanlıq salnaməsi və milli qürur günü kimi səciyləndirərək şəhid ailələrinə ehtiramını ifadə etmiş, 44 günlük Vətən müharibəsində qazanan tarixi qələbədən və ölkəmizin suverenliyinin bərpa olunmasından söz açmışdır. Sonra 20 Yanvar şəhidlərinin, eləcə də Azərbaycanın ərazi bütövlüyü uğrunda canından keçən bütün şəhidlərin xatirəsi birdəqiqəlik sükutla yad olunmuşdur.

Sabir ƏLİYEV,
"Azərbaycan"